

പത്രക്കുറിപ്പ്

17.06.2022

ഉയർത്തെഴുന്നേൽപ്പിന്റെ സാക്ഷ്യവുമായി കൈത്തറി സംരംഭകർ വ്യാപാർ 2022 ൽ

കൊച്ചി: പ്രളയം-കൊവിഡ് എന്നിവ തകർത്ത കൈത്തറി മേഖല ഇന്ന് ഉയർത്തെഴുന്നേൽപ്പിന്റെ കഥയുമായാണ് സംസ്ഥാന വ്യവസായ-വാണിജ്യ വകുപ്പ് സംഘടിപ്പിക്കുന്ന പ്രദർശനമേളയായ വ്യാപാർ 2022ൽ എത്തിയിരിക്കുന്നത്. നൂതന വിപണന തന്ത്രവും കൈത്തറിയോട് ഉപഭോക്താക്കൾക്ക് വർദ്ധിച്ചു വരുന്ന പ്രിയവുമാണ് ഇവർക്ക് തുണയായത്.

2018 ലെ പ്രളയത്തിൽ തറിയടക്കം സർവ്വതും നശിച്ച് ഉപജീവനമാർഗ്ഗം പോലും മുട്ടിയിരിക്കുന്ന അവസ്ഥയിലായിരുന്നു എറണാകുളം ജില്ലയിലെ ചേന്ദമംഗലത്തെ നെയ്ത്തുകാർ. പിന്നീട് സർക്കാരിന്റെയും സന്നദ്ധ സംഘടനകളുടെയും അകമഴിഞ്ഞ സഹായത്താൽ ജീവിതം വീണ്ടും കരുപ്പിടിപ്പിച്ച് എടുക്കുന്നതിനിടെയാണ് കൊവിഡ് പിടിമുറക്കിയത്. നിയന്ത്രണങ്ങൾ നീങ്ങിയതോടെ വിപണിയും കാര്യമായി ഉയർന്നിട്ടുണ്ട്. ഈ രംഗത്തുള്ള സംരംഭകർ പറയുന്നു.

കൈത്തറി വസ്ത്രങ്ങൾക്ക് ആവശ്യക്കാരേറിയെന്നാണ് പറവൂരിലെ കൈത്തറി തൊഴിലാളിയായ മോഹനൻ പി സി പറയുന്നത്. കേന്ദ്ര-സംസ്ഥാന സർക്കാരുകൾ കൈത്തറിയ്ക്ക് നൽകിയ പ്രചാരം ഏറെ ഫലം കിട്ടി. സ്വകാര്യ സംരംഭകരും ധാരാളമായി കൈത്തറിയ്ക്ക് ഓർഡറുകൾ നൽകുന്നു. എന്നാൽ തൊഴിലാളികളുടെ ഉത്പാദന ക്ഷമത കുറഞ്ഞതും ഈ തൊഴിലിൽ നിന്ന് ലഭിക്കുന്ന വരുമാനത്തിലെ കുറവും മൂലം ആവശ്യത്തിനനുസരിച്ച് വസ്ത്രം നൽകാനാകുന്നില്ലെന്നും അദ്ദേഹം പറഞ്ഞു.

ഓൺലൈൻ വിപണിയിലേക്ക് കൂടുതലായി കൈത്തറി ഉത്പന്നങ്ങൾ എത്തുന്നുണ്ട് നെയ്ത്തു തൊഴിലാളിയായ ശശി പി കെ പറഞ്ഞു. പല നെയ്ത്തുസംഘങ്ങളും സ്വന്തമായും സ്വകാര്യ പങ്കാളികളോടൊത്തും ഓൺലൈൻ വ്യാപാരം നടത്തുന്നു. ഓൺലൈനിൽ ഓർഡറുകൾ വന്നാൽ അതിനൊത്ത് വസ്ത്രങ്ങൾ നെയ്ത് നൽകാനാകുന്നില്ലെന്ന് ചേന്ദമംഗലത്തെ നെയ്ത്തുകാരനായ സജീവ് പറഞ്ഞു.

വ്യാപാർ 2022 ൽ ആമസോൺ ഫ്ളിപ്പ്കാർട്ട് മുതലായ ഓൺലൈൻ കമ്പനികളുടെ പ്രതിനിധികളുമായി ആശയവിനിമയം നടത്തുന്നതു വഴി ഈ മേഖലയിലെ പുതിയ സാധ്യതകൾ തെളിയുമെന്ന് വ്യവസായ വാണിജ്യ വകുപ്പ് ഡയറക്ടർ എസ്. ഹരികിഷോർ പറഞ്ഞു. തൊഴിലാളികളുടെ കുറവ് അടക്കം കൈത്തറി മേഖല നേരിടുന്ന പ്രശ്നങ്ങൾ പരിഹരിക്കാൻ എല്ലാ മാർഗങ്ങളും തേടുമെന്ന് കേരള ബ്യൂറോ ഓഫ് ഇൻഡസ്ട്രിയൽ പ്രൊമോഷൻ സി.ഇ.ഒ സുരജ് എസ് പറഞ്ഞു.

കൊച്ചി ജവഹർലാൽ നെഹ്രു രാജ്യാന്തര സ്റ്റേഡിയത്തിൽ സംഘടിപ്പിക്കുന്ന ത്രിദിന ബിടുബിയിൽ പതിനായിരത്തോളം ബിസിനസ് കുടിക്കാഴ്ചകൾ നടക്കും. രാജ്യത്തിന്റെ വിവിധ ഭാഗങ്ങളിൽ നിന്നുള്ള അഞ്ഞൂറോളം ബയർമാരും മുന്നൂറിലധികം എംഎസ്എംഇ പ്രമോട്ടർമാരും പങ്കെടുക്കുന്നു.

KBIP, 2, Vidhya Nagar, Opposite Police Ground, Thycaud P.O., Thiruvananthapuram-695 014, Kerala.
Tel: +91-471-2321882, Fax: +91-471-2322883, E-mail: kbp@keralaindustry.org | www.keralabusinessmeet.org